

(ഡി) പ്രസ്തുത വകുപ്പുകളിൽ ഈ തസ്തികയിൽ രണ്ട് വർഷത്തിനുള്ളിൽ പ്രൊമോഷൻ, റിട്ടയർമെന്റ് എന്നിങ്ങനെ എത്ര ഒഴിവുകൾ പ്രതീക്ഷിക്കുന്നു; വിശദാംശം അറിയിക്കാമോ?

ഗവൺമെന്റ് സെക്രട്ടറിയേറ്റ്: വിരമിക്കൽമൂലം 33 ഒഴിവുകൾ പ്രതീക്ഷിക്കുന്നു. പ്രൊമോഷൻമൂലമുള്ള ഒഴിവുകൾ മുൻകൂട്ടി കണക്കാക്കാൻ കഴിയുകയില്ല. കേരള പബ്ലിക് സർവീസ് കമ്മീഷൻ: വിരമിക്കൽമൂലം 21 ഒഴിവുകൾ പ്രതീക്ഷിക്കുന്നു. കേരള സംസ്ഥാന ഓഡിറ്റ് വകുപ്പ്: വിരമിക്കൽമൂലം 5 ഒഴിവുകൾ പ്രതീക്ഷിക്കുന്നു. പ്രൊമോഷൻമൂലമുള്ള ഒഴിവുകൾ മുൻകൂട്ടി കണക്കാക്കാൻ കഴിയുകയില്ല. അഡ്വക്കേറ്റ് ജനറലിന്റെ ഓഫീസ്: 3 വിജിലൻസ് ടിബ്യൂണൽ, തിരുവനന്തപുരം: 0 വിജിലൻസ് ടിബ്യൂണൽ, കോഴിക്കോട്: 0 കേരള ലോകായുക്ത: 0

(ഇ) ഈ വകുപ്പുകളുടെ പ്രവർത്തനം മെച്ചപ്പെടുത്തുന്നതിലേയ്ക്കായി കമ്പ്യൂട്ടർ അസിസ്റ്റന്റ് ഗ്രേഡ് II-ന്റെ പുതിയ തസ്തിക അനുവദിക്കുന്നതിനുള്ള നടപടികൾ പരിഗണനയിലുണ്ടോയെന്നറിയിക്കുമോ?

ഇപ്പോൾ പരിഗണനയിലില്ല.

എൽ.ഡി. ടൈപ്പിസ്റ്റ് തസ്തികയുടെ പുനർനാമകരണം

24 (4747) ശ്രീ. സി. ആർ. മഹേഷ്: താഴെ കാണുന്ന ചോദ്യത്തിന് മുഖ്യമന്ത്രി സദയം മറുപടി നൽകുമോ:

എൽ.ഡി. ടൈപ്പിസ്റ്റ് തസ്തികയുടെ പേര് കമ്പ്യൂട്ടർ അസിസ്റ്റന്റ് എന്ന് പുനർനാമകരണം ചെയ്യുന്നത് സർക്കാർ പരിഗണനയിലുണ്ടോ; വിശദാംശങ്ങൾ ലഭ്യമാക്കാമോ?

പരിഗണനയിലില്ല.

തസ്തികമാറ്റംവഴി ആശ്രിത നിയമനം

25 (4748) ശ്രീ. കെ. എം. സച്ചിൻദേവ്: താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) 2021 ഫെബ്രുവരി 3, 4, 5 തീയതികളിൽ മുഖ്യമന്ത്രി നടത്തിയ അദാലത്തിൽ തസ്തികമാറ്റം വഴി ആശ്രിത നിയമനം ലഭിക്കുന്നതിന് എത്ര പേരുടെ അപേക്ഷയാണ് ലഭിച്ചതെന്നറിയിക്കാമോ?

മുഖ്യമന്ത്രി നേരിട്ട് അദാലത്ത് നടത്തിയിട്ടില്ല. അദാലത്തിന് വിളിച്ച 139 പേരിൽ 102 പേർ അദാലത്തിൽ പങ്കെടുത്തു.